

TE RARU I TE RU.

Ko nga moni kua pae hei awahina i te raru i te ru ka eke i naiane ki te £111,661 9s 11d. He maha nga tono takitahi kua tae mai ki te Ropu whakahaere e enei moni, engari kaore ano kia whakaarohia. Tata ake nei ka tirotirohia nga tono awahina a te tokomaha noaiho.

Ka £200 o te moni nei kua whakapaua hei whakatu i nga timera i horo. Ka £5000 kua whakapaua hei whakaahua pai ake i ga huarahi kia puta mai ai nga kirimi a te hunga i muri ki nga wheketere.

E ki ana a G. C. Black o Motueka tena e tae ki te £350,000 nga moni katoa e pau hei whakapai i nga huarahi i tukitukia nei e te Ru. Mai i Karamea ki te Westport ka whaihanga hou ano he rori mo te 45 maero. Ko te utu e £120,000. Mo te whakapai i te huarahi i te Buller Gorge tena e tae ki te £100,000.

TE WAKA NEI TE MOTOKA

Kua kore te tangata e pai kia kitea i runga i tona kaata, paki ranei e haere ana ki te taone. He tutua tera i enei ra. Ma te motoka, a na he rangatira. Kua hokona e te Maori he whenua hei tango motoka, kia kiia ai ia he rangatira. Ka riro mai he motoka hou, na ka haere ki whenua ke ra whakaari haere ai. Na ka pohehetia e rau tangata ma he tino tangata.

He wa enei no te rorohu, no te wheriko. He motoka ano te waka e tika ana. He waka atahua te motoka, he hohoro ki te tae ki te waahi e hiahiatia ana. He atahua nga huarahi o naiane, maene ana. Huhuu ana te rere o te ka kua tae, kua hoki. He tere te tae ki te taone, he roa ke to taima e whakahoro ana i o herengi. Ki te haere paki, kaata ranei, he roa ke to taima ki te huarahi, he poto ki te taone whakahoro ai i o herengi.

Ki te haurangi koe i runga i to paki, tena ano to hoiho e mohio ki te hoki ki to kainga. Ki te haurangi koe i runga i to motoka kaore ke atu he korero mou, hoi ano ko te horo o to tae ki tera ao.

Ka nui te amuamu mo te tokomaha o te tangata e taki mate ana i te waka nei i te motoka. He tokomaha nga mea kua hauatia. No wai ra te he? No te ka ranei, no te tangata ranei? Akuanei ka kitea e 9 i te 10 no te tangata te he. He haurangi. He horo rawa. I parangia. I whakatakaro. I porangi.

I nga ripoata mai o Keneta (Canada). Na te C.N.R. i tuku mai. E 41 nga motoka i hutuki ki nga tereina e tu ana. Kotahi, i whakamatau te tangata o runga ki te whakaputa i waenganui o nga taraka e rua, i te wa e rere ana te tereina.